

“స్వామి! నేను సిగరెట్ తాగుతూండగా కూడా మంత్ర జపం చేసుకోవచ్చా?”

“తప్పకుండా చేసుకోవచ్చు. జపాన్ని అన్ని వేళల్లో ఎప్పుడు కావాలంటే అప్పుడు చేసుకోవచ్చు.”

నీతి: మనకి వచ్చే సమాధానం మనం అడిగే ప్రశ్న కోణాన్ని బట్టి వుంటుంది కాబట్టి ఎదుటి వారికి ఏ దృష్టితో అడిగారో తెలుసుకుని తగిన జవాబు చెప్పాలి.

131. తప్పక లభించే బహుమతి

పూర్వం ఓ వేశ్య బాగ్దాద్ నగరంలోని రాజ వీధుల్లో వెళ్తూ దాహంతో మరణానికి సిద్ధంగా ఉన్న ఓ కుక్కని చూసింది. ఆమె వెంటనే తన కాలికి ఉన్న తోలుతో చేసిన సాక్ని విప్పింది. తన నెత్తి మీద ఉన్న సిల్క్ ఆచ్ఛాదనని కూడా విప్పి ఆ సాక్కి కట్టింది. వాటిల్లో దగ్గరే ఉన్న బావిలోంచి నీళ్ళని తోడి తీసుకువచ్చి ఆ కుక్కకి నీళ్ళు పట్టి దాన్ని బ్రతికించింది.

దయతో చేసిన ఆ ఒక్క సహాయంతో ఆమె చేసిన పాపాలన్నీ భస్మం అయాయి. సాటి జీవులకి, తోటి మనుషులకి దయతో చేసే సహాయానికి తగిన బహుమతి తప్పక లభించి తీరుతుంది.

132. నిజమైన భక్తి

ఓ మఠాధిపతి దగ్గరకి వచ్చిన ఒకామె అడిగింది.

“స్వామి! నేను పుట్టు గుడ్డిని. కొందరు స్నేహితురాళ్ళు నాకు దేవుడి మీద నిజమైన భక్తి ఉంటే, అతను నాకు చూపు తెప్పిస్తాడని అంటున్నారు. ఇది నిజమే అయితే నాకు భక్తి లేనట్లా?”

వెంటనే మఠాధిపతి అడిగాడు.

“గుడ్డివాళ్ళందరి దగ్గరా ఉండే చేతికర్ర నీ దగ్గరా ఉందా?”

“ఉంది స్వామీ.” జవాబు చెప్పిందామె.

“సరే. దాంతో నువ్వు ఆ మాట చెప్పిన నీ స్నేహితురాళ్ళందరినీ కొట్టి, వాళ్ళకి దేవుడి మీద నిజమైన భక్తి కనక ఉంటే, దెబ్బలు తగలవని చెప్పు.”

133. అహం పార్శ్వం

ఓ కప్ప, ఓ బాతు ఓ చెరువులో కలిసి జీవిస్తున్నాయి.. ఓ వేసవి వేడికి ఆ చెరువు ఎండిపోసాగింది. దాంతో కప్ప బాతుతో చెప్పింది.

“మిత్రమా! నువ్వు, ఇంకో బాతు కలిసి నోట్లో ఓ కర్ర పుల్లని పట్టుకుంటే, నేను దాన్ని నా నోటితో పట్టుకుంటాను. మనం ముగ్గురం కలిసి నీరున్న ఇంకో జలాశయానికి వెళ్ళిపోదాం.”

ఆ ప్రకారం ఆ కప్ప, బాతు, బాతు మిత్రుడు కలిసి ఆకాశంలో వెళ్తుంటే ఆ దృశ్యాన్ని చూసిన ఓ రైతు ఆశ్చర్యంగా అన్నాడు.

“ఎంత గొప్ప ఆలోచన! ఇది ఆ ముగ్గురిలో ఎవరిదో కదా?”

వెంటనే కప్ప నోరు తెరచి ‘అది నా ఆలోచన’ అని గర్వంగా చెప్పింది. దాంతో పట్టుతప్పి నేలకూలి మరణించింది.

అహమే మనిషి కష్టాలకి మూలం అని శాస్త్రాలు చెప్తున్నాయి. అహం అంటే ‘నేను ఇతరుల్లా కాదు’ అన్న భావన. గర్వం అహం తాలూకు ఓ పార్శ్వం.

134. భక్తి-జ్ఞానం

వ్రయాగలో జరిగే ఓ కుంభమేళాకి వెళుతూ దారిలో ఓ జ్ఞాని, ఓ భక్తుడు కలుసుకున్నారు.

“నాకు శ్రీకృష్ణుడి పాదాలు పట్టుకోవడం తప్ప ఇంకేం తెలీదు.” చెప్పాడు భక్తుడు.

“భక్తి ఒక్కటి సరిపోదు. ముక్తికి జ్ఞానం ముఖ్యం.” చెప్పాడు జ్ఞాని.